



تاریخ: 02.09.2021

ریفرنس نمبر: SAR 7447

کیا فرماتے ہیں علمائے دین و مفتیان شرع متین اس مسئلے کے بارے میں کہ بزرگان دین کے لیے نذر ماننا کیسا ہے؟ زید کہتا ہے کہ نذر، اللہ پاک کے لیے خاص ہے، تو کیا غیر اللہ کی نذر نہیں مان سکتے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

نذر اور منت دو طرح کی ہوتی ہے: (1) نذر شرعی اور (2) نذر عرفی۔ نذر شرعی یہ ہے کہ اللہ پاک کے لیے کوئی ایسی عبادت اپنے ذمہ لازم کر لینا، جو لازم نہیں تھی، مثلاً یہ کہنا کہ میرا یہ کام ہو جائے، تو میں 100 نفل پڑھوں گا وغیرہ۔ نذر شرعی کی کچھ شرائط ہوتی ہیں، اگر وہ پائی جائیں، تو نذر کو پورا کرنا واجب ہوتا ہے اور پورا نہ کرنے سے آدمی گنہگار ہوتا ہے اور نذر عرفی کا معنی، نذرانہ اور ہدیہ ہے، مثلاً: انبیائے کرام (علیہم السلام) اور اولیائے عظام (رحمۃ اللہ علیہم) کے لیے اس طرح نذر ماننا کہ اگر میرا فلاں کام ہو جائے، تو میں فلاں بزرگ کے نام پر کھانا کھلاؤں گا، یہ نذر عرفی ہے، اسے پورا کرنا واجب تو نہیں، البتہ بہتر ہے کہ اسے بھی پورا کیا جائے۔

اللہ پاک کے علاوہ کسی نبی یا ولی کی نذر عرفی ماننا جائز ہے، کیونکہ اس میں بندے کا مقصود یہ ہوتا ہے کہ میں یہ نیک کام اللہ پاک کی رضا کے لیے کروں گا، لیکن اس کا ثواب فلاں بزرگ کو ایصال کروں گا اور اس میں کوئی حرج والی بات نہیں، اس کو نیاز بھی کہتے ہیں، البتہ نذر شرعی اللہ پاک کے ساتھ خاص ہے، اللہ پاک کے علاوہ کسی اور کے لیے ماننا ممنوع ہے۔

نذر کی اقسام بیان کرتے ہوئے فقہ ملت حضرت مفتی جلال الدین امجدی رحمۃ اللہ علیہ (سال وفات: 1422ھ) لکھتے ہیں: ”نذر کے دو معنی ہیں، شرعی اور عرفی۔ نذر شرعی کے معنی ہیں غیر ضروری عبادت کو اپنے اوپر ضروری کر لینا اور نذر عرفی کے معنی ہیں نذرانہ، ہدیہ یا پیشکش۔ نذر شرعی خدائے تعالیٰ کے سوا کسی کی ماننا ممنوع ہے اور نذر عرفی انبیائے کرام و اولیائے عظام علیہم الصلوٰۃ والسلام و رضوان اللہ تعالیٰ علیہم اجمعین کے لیے جائز ہے۔ نذر شرعی کا حکم یہ ہے کہ اس کا ادا کرنا فرض ہے اور اگر صدقہ وغیرہ کی نذر ہو، تو اسے وہی لوگ کھا سکتے ہیں، جن کو زکوٰۃ لینا جائز ہے۔ قرآن کریم (کی اس آیت) ﴿وَلْيُقِوفُوا نُذُورَهُمْ﴾ میں اس شرعی نذر کا ذکر ہے اور نذر عرفی کا حکم یہ ہے کہ اسے امیر و غریب سبھی لے سکتے ہیں اور کھا سکتے ہیں۔“

(فتاویٰ فیض الرسول، جلد 2، صفحہ 341، مطبوعہ شبیر رادرن، لاہور)

نذر شرعی کو پورا کرنے کے متعلق اللہ پاک ارشاد فرماتا ہے: ﴿وَلْيُقِوفُوا نُذُورَهُمْ﴾ ترجمہ کنز الایمان: ”اور اپنی منتیں پوری

کریں۔“

(پارہ 17، سورۃ الحج، آیت 29)

مذکورہ بالا آیت مبارکہ کے تحت تفسیر قرطبی میں ہے: ﴿وَلْيُوفُوا نُذُورَهُمْ﴾ أمر و ابوفاء النذر مطلقا إلا ما كان معصية، لقوله عليه السلام: ”لا وفاء لنذر في معصية الله“ ترجمہ: آیت مبارکہ میں گناہ کی نذر کے علاوہ مطلقاً نذر کو پورا کرنے کا حکم دیا گیا ہے، اس لیے کہ نبی کریم صلی اللہ علیہ وآلہ وسلم نے ارشاد فرمایا: اللہ پاک کی نافرمانی میں کوئی بھی نذر پوری نہیں کی جائے گی۔

(تفسیر قرطبی، جلد 12، صفحہ 34، مطبوعہ دارالکتب العلمیہ، بیروت)

حدیث پاک میں ہے: ”عن عائشة رضي الله عنها، عن النبي صلى الله عليه وسلم قال: من نذر ان يطيع الله فليطعه، ومن نذر ان يعصيه فلا يعصه“ ترجمہ: حضرت سیدہ عائشہ صدیقہ رضی اللہ عنہا بیان کرتی ہیں کہ نبی کریم صلی اللہ علیہ وآلہ وسلم نے ارشاد فرمایا: جو یہ منت مانے کہ اللہ کی اطاعت کرے گا، تو اس کی اطاعت کرے (یعنی منت پوری کرے) اور جو اس کی نافرمانی کرنے کی منت مانے، تو اس کی نافرمانی نہ کرے (یعنی اس منت کو پورا نہ کرے)۔

(صحیح بخاری، کتاب الايمان والنذور، باب النذر في الطاعة، جلد 2، صفحہ 522، مطبوعہ لاہور)

نذر عرفی کے جائز ہونے کے متعلق اللہ پاک کے اس فرمان: ﴿وَمَا أَهْلٌ بِهِ لَبِغٌ لِلَّهِ﴾ کے تحت تفسیرات احمدیہ میں ہے: ”ومن ههنا علم ان البقرة المنذرة للاولياء كما هو الرسم في زماننا حلال طيب“ ترجمہ: اور یہاں سے معلوم ہوا کہ جس گائے کی نذر اولیائے کرام کے لیے مانی جائے، وہ حلال و طیب ہے، جیسا کہ ہمارے زمانہ میں رائج ہے۔“

(تفسیرات احمدیہ، سورۃ البقرۃ، صفحہ 45، مطبوعہ کوئٹہ)

بحر الرائق میں ہے: ”أن قال يا الله إني نذرت لك إن شفيت مريضتي، أو رددت غائبي أو قضيت حاجتي أن أطعم الفقراء الذين بباب السيدة نفيسة، أو الفقراء الذين بباب الإمام الشافعي، أو الإمام الليث، أو أشتري حصيرا لمساجدهم، أو زيتا لوقودها أو دراهم لمن يقوم بشعائرها إلى غير ذلك مما يكون فيه نفع للفقراء والنذر لله عز وجل وذكر الشيخ إنما هو محل لصرف النذر لمستحقه الفاطنين برباطه، أو مسجده، أو جامعته فيجوز بهذا الاعتبار إذا مصرف النذر الفقراء وقد وجد المصروف“ ترجمہ: (اگر کسی نے) اس طرح نذر مانی کہ اے اللہ! میں تیرے لیے نذر مانتا ہوں کہ اگر تو میرے اس مریض کو شفاء عطا فرما دے یا میرے گم شدہ عزیز کو لوٹا دے یا میری فلاں حاجت پوری ہو جائے، تو میں سیدہ نفیسہ یا امام شافعی یا امام لیث علیہم الرحمۃ کے مزار کے فقراء کو کھانا کھلاؤں گا یا ان بزرگوں کی مساجد کے لیے چٹائیاں خرید کر دوں گا یا وہاں کے چراغ جلانے کے لیے تیل دوں گا یا وہاں کے خادمین کو دراہم دوں گا وغیرہ، تو اس میں فقراء کا نفع ہے اور نذر اللہ پاک کے لیے ہے اور شیخ کا ذکر اس لیے کیا گیا کہ یہ نذر کے صرف ہونے کا محل ہیں یعنی ان کے جامعہ یا مسجد یا سرائے کے مستحق خادمین کے اوپر وہ نذر خرچ ہوگی، تو اس طرح منت ماننا جائز ہے، اس لیے کہ نذر کا مصرف فقراء ہیں اور وہ مصرف پایا گیا۔

(بحر الرائق، کتاب الصوم، باب الاعتكاف، جلد 2، صفحہ 521، مطبوعہ کوئٹہ)

عارف باللہ امام عبدالوہاب شعرانی رحمۃ اللہ علیہ (سال وفات: 973ھ) حضرت ابوالمواہب شاذلی کے احوال میں لکھتے ہیں: ”کان رضی اللہ عنہ یقول رأیت النبی صلی اللہ علیہ وآلہ وسلم فقال اذا کان لک حاجة وارادت قضائها فانذر للنفسیة الطاهرة ولو فللسا فان حاجتک تقضی“ ترجمہ: حضرت شاذلی علیہ الرحمۃ فرماتے تھے میں نے رسول اللہ صلی اللہ علیہ وآلہ وسلم کو دیکھا حضور صلی اللہ علیہ وآلہ وسلم نے فرمایا جب تجھے کوئی حاجت درپیش ہو اور تو چاہتا ہو کہ وہ پوری ہو جائے، تو سیدہ نفسیہ طاہرہ کی نذر مان لے، اگرچہ ایک پیسہ ہی کیوں نہ ہو، تو تیری حاجت ضرور پوری ہو جائے گی۔

(الطبقات الکبریٰ، ابوالمواہب شاذلی، جلد 2، صفحہ 148، مطبوعہ مکتبۃ الثقافة الدینیہ)

علامہ سیدی عبدالغنی نابلسی رحمۃ اللہ علیہ (سال وفات: 1143ھ) لکھتے ہیں: ”والنذر لہم بتعلیق ذلک علی حصول شفاء او قدوم غائب فانہ مجاز عن الصدقة علی الخادمین بقبورہم“ ترجمہ: اولیاء اللہ کے لیے جو نذر مانی جاتی ہے اور اسے مریض کی شفا حاصل ہونے یا غائب کے آنے پر معلق کیا جاتا ہے، وہ نذر مجاز ہے (یعنی) اس سے اولیاء اللہ کے مزارات پر خادمین کے لیے صدقہ کرنا مراد ہوتا ہے۔

(الحدیقة الندیة شرح الطریقة المحمدیة، الخلق الثامن والاربعون، جلد 2، صفحہ 151، مکتبہ نوریہ رضویہ، فیصل آباد)

حضرت مولانا شاہ عبدالعزیز محدث دہلوی رحمۃ اللہ علیہ (سال وفات: 1239ھ) فرماتے ہیں: ”حضرت امیر و ذریعہ طاہرہ اور اتمام امت برمثال پیران و مرشدان می پرستند و امور تکوینیہ را بایشان وابستہ می دانند و فاتحہ و درود صدقات و نذر بنام ایشان رائج و معمول گردیدہ چنانچہ باجمیع اولیاء اللہ ہمیں معاملہ است فاتحہ و درود و نذر و عرس و مجلس“ ترجمہ: حضرت امیر (مولیٰ علی کرم اللہ وجہہ الکریم) اور ان کی اولاد پاک کو تمام امت پیروں اور مرشدوں کی طرح مانتی ہے اور تکوینی امور فاتحہ، درود، صدقات اور نذر و نیازان کے نام سے رائج ہیں اور معمول بنا ہوا ہے، چنانچہ تمام اولیائے کرام سے یہی معاملہ ہے کہ ان کے نام پر نذر و نیاز، فاتحہ، درود، عرس اور مجالس منعقد کی جاتی ہیں۔

(تحفہ اثنا عشریہ، باب ہفتم در امامت، صفحہ 214، مطبوعہ سہیل اکیڈمی، لاہور)

شیخ الاسلام والمسلمین اعلیٰ حضرت الشاہ امام احمد رضا خان رحمۃ اللہ علیہ (سال وفات: 1340ھ) لکھتے ہیں: ”غیر خدا کے لیے نذر فقہی کی ممانعت ہے، اولیائے کرام کے لیے ان کی حیات ظاہری خواہ باطنی میں جو نذر کہی جاتی ہیں، یہ نذر فقہی نہیں، عام محاورہ ہے کہ اکابر کے حضور جو ہدیہ کریں اسے نذر کہتے ہیں، بادشاہ نے دربار کیا، اسے نذریں گزریں۔“

(فتاویٰ رضویہ، جلد 13، صفحہ 598، رضا فاؤنڈیشن، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

مفتی محمد قاسم عطاری

24 محرم الحرام 1443ھ / 02 ستمبر 2021ء

